

सर्वोच्च अदालत, संयुक्त इजलास
माननीय न्यायाधीश श्री वैद्यनाथ उपाध्याय
माननीय न्यायाधीश श्री ज्ञानेन्द्र बहादुर कार्की
साधक फैसला

०७०-RC-००२१

सुरेश कुमार कटुवालको जाहेरीले नेपाल सरकार-----१ वादी

विरुद्ध

झापा जिल्ला दुवागढी गा.वि.स.वडा नं.८ घर भई का.जि. कपन गा वि स वडा नं.
१ डेरागरी बस्ने हाल कारागार कार्यालय जगन्नाथ देवलमा थुनामा रहेका अशोक प्रतिवादी
तामाङ्ग-----१

मुद्दा :- अपहरण कर्तव्य ज्यान ।

शुरु फैसला गर्ने : मा.न्या. श्री लेखनाथ घिमिरे

काठमाडौं जिल्ला अदालत

पुनरावेदन तहमा फैसला गर्ने : मा.मु.न्या. श्री केशरी राज पण्डित

मा.न्या. श्री प्रकाशचन्द्र गजुरेल

पुनरावेदन अदालत पाटन

पुनरावेदन अदालत पाटनको मिति २०६८।६।३।३ को फैसलाउपर न्याय प्रशासन ऐन,
२०४८ को दफा १०(२) बमोजिम साधक जाहेरीको लागी यस अदालतमा दायर भएको प्रस्तुत
मुद्दाको संक्षिप्त तथ्य र निर्णय यस प्रकार छ:-

काठमाडौं जिल्ला, कपन आदर्शनगरस्थित पूर्व खाली जग्गा तथा डम्बरबहादुर गुरुङ्गको
पक्की घर, उत्तर कच्ची बाटो र दक्षिण खाली जग्गा यति चार किल्लाभिन्न रहेको उत्तर मोहडा
भएको रेवतीराज कार्कीको २ तले पक्की घर, सो घरको उत्तरतर्फको कम्पाउण्डको मेनगेट

खुल्ला अवस्थामा रहेको, सो गेटबाट भित्र प्रवेश गरी हेर्दा घर कम्पाउण्डभित्र घरदेखि पश्चिम किनारमा नव निर्माण प्रयोगमा आइरहेको पानीको इनार रहेको । सो इनारको ढकनी बन्द रहेको, सो इनारको ढकनी खोली हेर्दा इनारभित्र मानिसको लाश मृत अवस्थामा घोटो परिरहेको । इनारको गोलाई ३ फिट, गहिराई १५ फिट ७ इन्च रहेको, मृतकको अनुहारको रंग कालो, छाला खुइलिएको, पेट छातीको छाला चाउरी परी खुइलिएको, दुबै हत्केला औंलाहरुको छाला खुइलिएको, लिङ्ग तथा अण्डाकोषको छाला खुइलिएको, सुन्निएको, दुबै खुट्टाका पैतलाको छाला खुइलिएर छाला झुण्डिएको, पूरै शरीर सुन्निएको, दुबै कानको भागबाट सेतो गिदी जस्तो निस्केको अवस्थामा देखिएको भन्ने समेत व्यहोराको घटनास्थल तथा लाश जाँच प्रकृति मुचुल्का ।

मेरो छोरा काकु भन्ने सम्मान कटुवाल मिति २०६५।९।१ गतेको बेलुका अं.५ बजेको समयमा खेलन भनी गएकोमा हराएको र खोजतलास कार्य भइरहेको अवस्थामा निज छोरालाई मिति २०६५।९।१० गतेको बिहान अं.१० बजेको समयमा काठमाडौं जिल्ला कपन गा.वि.स. स्थित छिमेकी रेवतीराज कार्कीको घरको कम्पाउण्डभित्र रहेको पानीको इनारमा मृत अवस्थामा फेला परेको र निज छोरालाई प्रतिवादी अशोक तामाङ्गले नै कर्तव्य गरी मारेको हुँदा कानून बमोजिम गरी पाउँ भन्ने समेत व्यहोराको सुरेश कटुवालको जाहेरी दरखास्त ।

मृतक काकु भन्ने सम्मान कटुवालको मृत्युको कारण UNDETERMIND भन्ने समेत व्यहोराको लाश पोष्टमार्टम प्रतिवेदन ।

प्रतिवादी अशोक तामाङ्गले मेरो बच्चालाई अपहरण गरी लगी आफैले भाडामा बस्दै आएको घर कम्पाउण्डभित्र रहेको पानीको इनारमा कर्तव्य गरी मारी फालेको । बच्चालाई कर्तव्य गरी मारेपछि पनि निजले मबाट फिरौती रकम लिई खाने नितयले फिरौती माग गरी मलाई किर्तिपुर प्रोफेसर क्वाटर अगाडिको गेटबाट २/३ मिनेट अगाडिको पोलसँग टाँसिएको सिमेन्ट पोल नजिकको खाल्डोमा रु.२,००,०००।- राख्न लगाई निज प्रतिवादी अशोक तामाङ्गले नै लिई खाएको हुँदा निज अपराधीउपर कारवाही गरी निजले खाएको फिरौती धनमाल समेत फिर्ता दिलाई पाउँ भन्ने समेत व्यहोराको सुरेशकुमार कटुवालले दिएको जाहेरी दरखास्त ।

झापा जिल्ला दुवागढी गा.वि.स.वडा नं.८ स्थित पूर्व ग्रभेल बाटो, पश्चिम चन्द्रकुमार श्रेष्ठको खाली जग्गा, उत्तर तारादेवी भुजेलको पक्की घर र दक्षिण मानबहादुर बस्नेतको घर यति चार किल्लाभित्र रहेको पूर्वतर्फ फर्किएको काठको ठाडो टिनको छानो लगाइएको चन्द्र कुवर

श्रेष्ठको घरमा अशोक तामाङ्गको जेठान निर्मल भुजेल काम गरी बस्ने गरेको घर, सो घरको तल्लो तलामा टिनको वेरा भई भान्सा कोठा रहेको, सो कोठाको दक्षिण ढोका रहेको सो ढोकाभित्र प्रवेश गरी हेर्दा उक्त कोठाको पूर्व साइडमा माथि चढ्ने भन्याङ रहेको, सो भन्याङमुनी अध्यारो ठाउँ रहेको, सो स्थानमा रहेको सिसाको हर्लिक्सको डिब्बाभित्र नेपाली दरको नोट रु.१,०००।- को ९८ सग्लो र थान २ च्यालिएको अवस्थामा रहेको, माथिल्लो तल्लामा चढी हेर्दा ३ वटा कोठाहरू मध्ये बिचको कोठाभित्र खाटको ओछ्यान पल्टाई हेर्दा खैरोमा कालो धर्का भएको बच्चाको ट्राउजरमा पोको पारी राखेको अवस्थामा विभिन्न दरको नम्वरहरू रहेको रु.१,०००।- दरको नोट थान ५२, नेपाली रु.५००।- दरको नोट थान १, रु.१००।- दरको नोट थान ३, रु.५०।- दरको नोट थान-१ अशोक के.सी.को नाउँको परिचय पत्र थान-१ रहेको प्रहरीले बरामद गरेको खानतलासी मुचुल्का ।

वरिपरि कोहि मानिस नभएको अवस्थामा मैले फुच्चेलाई इनारमा हाली दिन्छु भनी एउटा हातले ढाडमा र अर्को हातले खुट्टामा समातेर इनारमा छाडिदिए । फुच्चे इनारभित्र खसेपछि इनारभित्र पानी कराएको आवाज आयो । मैले इनारको ढकनी लगाई दिए । मैले आफैले ठूलो गल्ली गरे जस्तो आभाष भयो । इनारको पानी गनाउन थालेको छ भनेका छन, बरु बच्चाको बाबुलाई बहाना बनाई फिरोती रकम लिनु पन्यो भनी भन्ने सोच बनाई कोटेश्वर बोलाएँ । त्यसपछि म बल्खु गएँ । बल्खुबाट किर्तिपुर धोविघाट गएँ । त्यसपछि पुनः किर्तिपुर बोलाएँ । मैले पैसा गेट नजिकको खाडलमा राखेर जानु बच्चा बेलुका घरमा आउँछ भनेपछि सुरेशकुमार कटुवालले सोही खाडलमा पैसा राखी गएका हुन । करिव आधा घण्टापछि खाडलमा गई हेर्दा स्टिच गरेको रु.१०००।- दरको नोट २ लाखको २ विटा रहेछ । म मिति २०६५।९।११ गतेका दिन जेठान निर्मल भुजेलको घरमा बसी रहेको अवस्थामा प्रहरी आएको थाहा पाएपछि भाग्ने क्रममा रु.१,००,०००।- को विटा जेठानको घरभित्र स्टोरमा फालिदिएँ । पर्समा भएको फुटकर रु.५,०००।- र रु.५५,०००।- को विटा पर्स सहित सोही जेठानको घर अगाडि फाली हिंडेको हुँ । उक्त धनमाल सबै जेठानको घरमा थियो । यसमा मेरो जेठानको घरबाट बरामद गरी ल्याएको मलाई देखाइएको रु.१,०००।- दरको नोट थान १५० सग्लो र च्यालिएको २ थान गरी जम्मा रु.१,५२,०००।- रकम जाहेरवालको हो । रु.५००।- दरको नोट थान-१, रु.१००।- को नोट थान ३, रु.५०।- को नोट थान-१ मेरो र जाहेरवालाको होइन, अशोक

के.सी.को नाउँको परिचय पत्र थान-१ मेरो नै हो भन्ने समेत व्यहोराको प्रतिवादी अशोक तामाङ्गको प्रहरीमा भएको बयान ।

प्रतिवादी अशोक तामाङ्गले नै मिति २०६५।९।१ गतेको बेलुका मेरो काकुलाइ कुरकुरे, चकलेट समेत किनी खान दिई लगी अपहरण गरी कर्तव्य गरी मारी सोही घरको इनारमा हाली दिएका रहेछन् । तत्पश्चात फिरोती रकम माग गरी रु.२,००,०००।- लगेको रहेछन निजउपर कडा कारवाही होस् भन्ने व्यहोराको अंगुरा कटुवालले गरेको कागज ।

मिति २०६५।९।१ गते बेलुका निज अशोक तामाङ्गले काकु भन्ने सम्मान कटुवाललाई अपहरण गरी लगी आफ्नै घरको इनारमा कर्तव्य गरी मारी हालेका रहेछन । तत्पश्चात निजले जाहेरवालाबाट फिरोती रकम लिई खाने मनसायले ऐ. ७ गते फोन गरी बोलाई किर्तिपुरस्थित त्रिभुवन विश्वविद्यालयको प्रोफेसर क्वाटरको गेट नजिक खाडलमा फिरोती रु.२,००,०००।- राखन लगाई लगेका रहेछन निजउपर कडा कारवाही होस् भन्ने समेत व्यहोराको ध्रुवप्रसाद भट्टराई समेतले गरेको कागज ।

प्रतिवादी अशोक तामाङ्गले नै अपहरण गरी लगी कर्तव्य गरी मारी उक्त इनारमा हालेका रहेछन् । तत्पश्चात निज जाहेरवालाबाट फिरोती रकम लिने खाने मनसायले मिति २०६५।९।७ गतेका दिन जाहेरवालाई फोन गरी किर्तिपुर प्रोफेसर क्वाटरको गेट अगाडि रकम राखन लगाई लगेको रहेछन् । निज अपराधीउपर कडा कारवाही होस् भन्ने समेत व्यहोराको डम्बरबहादुर गुरुङ्गले गरेको कागज ।

प्रतिवादी अशोक तामाङ्गले बच्चालाई मारी जाहेरवालाबाट फिरोती रकम लिने खाने मनसायले मेरो किराना पसलमा रहेको फोनबाट समेत प्रतिवादीले जाहेरवालाई फोन गरी प्रोफेसर क्वाटर नजिक खाडलमा फिरोती रकम रु.२,००,०००।- राखन लगाई लगेका रहेछन् । उक्त जाहेरवालाले पैसा राखेको खाडल तथा उक्त स्थान वरिपरि मेरो किराना पसलबाट स्पष्ट देखिन्छ भन्ने समेत व्यहोराको कमला रेग्मीले गरेको कागज ।

मिसिल संलग्न जाहेरी, घटनास्थल तथा लास जाँच प्रकृति मुचुल्का, लास पोष्टमार्टम रिपोर्ट, बरामदी मुचुल्का, प्रतिवादीको बयान कागज, जाहेरवालाको सनाखत कागज, बुझिएका विजयकुमार राई समेतको घटना विवरण कागज समेतका आधार प्रमाणहरुबाट प्रतिवादीको कार्य मुलुकी ऐन अपहरण गर्ने तथा शरीर बन्धक लिनेको महलको १, २ नं. तथा ज्यान सम्बन्धीको महलको १

नं. को कसूर अपराध हुँदा निजलाई अपहरण गर्ने तथा शरीर बन्धक लिनेको महलको ३, ८ नं. र ज्यान सम्बन्धीको महलको १३(३) नं. बमोजिम सजाय हुन र बरामद भइआएका तथा अपुग रकम क्षतिपूर्ति समेत मृतकका हकवालालाई दिलाई पाउँ भन्ने समेत व्यहोराको अभियोग माग दावी ।

मिति २०६५।९।१ गतेका दिन दिउँसोको समयमा निज सम्मान कटुवाल म बसेको घरको पछाडिको चौरमा खेलिरहेका थिए, निजले मलाई देखेपछि ट्यापे भनी जिस्काए, मैले पनि निज भए ठाउँमा गई पिटेर फर्किएँ । पछि म पसल जाँदा पहिला-पहिला जस्तै मलाई चकलेट किनी दिनु खान्छु भनेकोले मैले पनि सदा झै चिजबल र चकलेट किनी दिएँ, पछि निजले मसँग पुनः जिस्किएकाले एक झापड पिट्दा मलाई निजले चप्पलले हानेका थिएँ, सो चप्पल लिई म मेरो कोठामा आई चप्पल ढोका बाहिर राखी भित्र बसे, निजले मेरो ढोकामा आई ढकढक गर्दा मैले ढोका नखेली तिम्रो चप्पल बाहिर छु लिएर जाउँ भनी भनेकाले निज गए । केहि समय पछि म इनारबाट पानी तान्न भनी बाहिर निस्कदा निज बच्चाले मलाई इनारमै आई मेरो खुट्टा समाती तपाईंलाई म इनारमा हाली दिन्छु भन्न थाले । तत्पश्चात मैले तिमिले मलाई होइन म तिमिले इनारमा हाली दिन्छु भनी निजको एउटा खुट्टा र एउटा हात समाती इनारमा माथि उचाले र खुट्टालाई छाडी दुबै हात समाती उचाल्न खोज्दा मेरो हात पुस्कन गई बच्चा इनारभित्र ठोक्किदै खस्यो, बच्चा खसेपछि पानीको आवाज आयो, मैले इनारको ढक्कन लगाई दिएँ । बच्चा इनारमा खस्दा बच्चा मन्यो भन्ने लागी म फस्ने भए भनी मैले कसैलाई भनिन । बच्चाको खोजीमा सँगसँगै हिडे पछि जाहेरवालालाई किर्तिपुरको प्रोफेसर क्वार्टर अगाडिको फोहोरको थुप्रोमा रु.२,००,०००।- छाड्न लगाई मैले सो पैसा लिएँ । उक्त समय साँझको ५.३० जति बजेको थियो होला, पैसा लिएर म कोठा फर्किएँ । उक्त रात सोही कोठामा बसी जाहेरवालसँग लिएको रकम समेत लिई २०६५।९।८ गते सामान लिएर म आफ्नै घर झापा दुवागढी गएर बसें, जाहेरीमा जे जस्तो व्यहोरा लेखे पनि भएको सही सत्य व्यहोरा यही नै हो भन्ने समेत व्यहोराको प्रतिवादीले अदालतमा गरेको बयान कागज ।

प्रतिवादीलाई अ.बं.११८(२) बमोजिम थुनामा राखी मुद्दाको पूर्पक्ष गर्नु भन्ने शुरु जिल्ला अदालतको आदेश ।

फिरौती वापत रु.१,५२,८५०।- प्रतिवादीले लिई लगेकोमा प्रस्तुत मुद्दा हाल विचाराधीन अवस्थामा रहेको हुँदा मैले निवेदन वापत उक्त रुपैयाँ पाउनको लागी महानगरीय प्रहरी वृत्तमा निवेदन साथ पेश गरेको छु । उक्त रुपैयाँ मेरो आफ्नै हो भन्ने समेत व्यहोराको जाहेरवाला सुरेशकुमार कटुवालले गरेको सनाखत बयान कागज ।

प्रतिवादीले मेरो छोरालाई फकाएर अपहरण गरी मिति २०६५।९।२ गते रु.५,००,०००।- फिरौती माग गरेको र २ बजे पुनः फोन गर्छु भनी सम्पर्क विच्छेद गरी एकैपटक मिति २०६५।९।७ गते बिहान फोन गरी रु.५,००,०००।- पुनः माग गरेको हो । मैले बच्चासँग बोलाई दिन अनुरोध गर्दा सम्भव नभएको कुरा प्रतिवादीले भनेको र पुनः २ बजे फोन गर्छु भनी २ बजे फोन गर्दा मैले वागेनिङ्ग गरी रु.२,००,०००।- फिरौती दिने शर्तमा १ घण्टामा बच्चा छाडी दिने गरी रु.२,००,०००।- छाडी आएको हो । मिति २०६५।९।१० गते इनारभिन्न मृत्त अवस्थामा बच्चा फेला परेको हो । उक्त इनार रेवतीराज कार्कीको घरमा कम्पाउण्डभिन्न रहेको र निज घरबेटी काम विशेषले गाउँ गएका बखत प्रतिवादीले अपहरण गरी कर्तव्य गरी ज्यान मारी इनारभिन्न फालेको हो भन्ने समेत व्यहोराको जाहेरवाला सुरेशकुमार कटुवालले अदालतमा गरेको बकपत्र ।

प्रतिवादी अशोक तामाङ्गले जाहेरवालाको छोरा काकु भन्ने सम्मान कटुवाललाई आफ्नो कब्जामा लिई इनारमा हाली कर्तव्य गरी मारी बच्चा फिर्ता दिने भन्ने शर्तमा फिरौती वापत रु.२,००,०००।- समेत लिई अभियोग दावी बमोजिमको कसूर गरेको ठहर्छ । सजायको हकमा कर्तव्य गरी ज्यान मारेतर्फ ज्यान सम्बन्धीको महलको १३(३) नं. बमोजिम सर्वस्व सहित जन्मकैदको सजाय भई अपहरण तथा शरीर बन्धक लिएतर्फ अपहरण तथा शरीर बन्धक लिनेको महलको ३ नं. बमोजिम कैद १० वर्ष र ऐ ८ नं. बमोजिम नाबालक अपहरण गरेकोमा थप २ वर्ष समेत हुने ठहर्छ । साथै प्रतिवादीले फिरौती वापत लिएको रु.२,००,०००।- मध्ये १,५२,८५०।- बरामद भई जाहेरवालले फिर्ता लिइसकेको तथा नपुग मध्ये रु.२४,५००।- को फिरौती वापत लिएको रकमबाट किनेको मोवाइल बरामद भई दशीको रुपमा दाखिल भएको देखिँदा सो मोवाइल जाहेरवालले फिर्ता पाउने तथा नपुग रु.२२,६५०।- तथा क्षतिपूर्ति वापत रु.५,०००।- समेत जाहेरवालले प्रतिवादीबाट भराई पाउने ठहर्छ । साधक सदरको लागी

मिसिल पुनरावेदन अदालत पाटनमा पठाई दिनु भन्ने काठमाडौं जिल्ला अदालतबाट मिति २०६६।८।८ मा भएको फैसला ।

काठमाडौं जिल्ला अदालतको च.नं.१७६७ मिति २०६८।१।२ बाट मिसिल पुनरावेदन अदालत पाटनमा गै साधक दायरीमा दर्ता भएको ।

प्रतिवादीलाई सर्वस्वसहित जन्मकैद समेत गर्ने गरी शुरू काठमाडौं जिल्ला अदालतबाट भएको फैसला मिलेकै देखिँदा सदर हुने ठहर्छ । साधक जाँचको लागी मिसिल श्री सर्वोच्च अदालतमा पठाई दिनु भन्ने पुनरावेदन अदालत पाटनबाट मिति २०६८।६।३ मा भएको फैसला ।

पुनरावेदन अदालत पाटनको च.नं.२२२ मिति २०७०।५।२२ को पत्रसाथ मिसिल प्राप्त भै मिति २०७०।७।७ मा यस अदालतको साधक दर्ता दायरीमा दर्ता भएको ।

नियमबमोजिम इजलाससमक्ष पेश हुन आएको प्रस्तुत मुद्दाको मिसिल अध्ययन गरी इन्साफतर्फ विचार गर्दा प्रतिवादीलाई अभियोग माग दावीबमोजिम सजाय गर्ने गरी शुरू जिल्ला अदालतबाट भएको फैसला सदर गर्ने गरी पुनरावेदन अदालतबाट भएको फैसला मिले नमिलेको के हो ? भन्ने सम्बन्धमा नै निर्णय दिनुपर्ने हुन आयो ।

मिसिल अध्ययन गर्दा मिति २०६५।९।१ गते बेलुकी अं.५ बजेको समयमा का.जि.कपन गा.वि.स.वडा नं.१ बस्ने सुरेश कटुवालको वर्ष ७ को काकु भन्ने सम्मान कटुवाललाई प्रतिवादी अशोक तामाङ्गले अपहरण गरी लगी आफू डेरामा बस्ने ऐ. गा.वि.स.वडा नं.१ स्थित रेवतीराज कार्कीको घरको इनारमा खसाली मारेको र बच्चा फिर्ता दिने भनी रु.२,००,०००।- फिरोतीसमेत बुझी मुलुकी ऐन ज्यान सम्बन्धीको महलको १ नं. र अपहरण तथा शरिर बन्धक लिनेको महलको १ र २ नं. विपरीतको कसूर गरेको हुँदा ज्यान सम्बन्धीको महलको १३(३) नं. बमोजिम सर्वस्वसहित जन्मकैद तथा अपहरण तथा शरिर बन्धक लिनेको महलको ३ र ८ नं. बमोजिमसमेत सजाय गरी पाउँ भन्ने अभियोग दावी रहेकोमा मृतकको मृत्यु आफ्नो कर्तव्यबाट भएको भनी प्रतिवादीले अदालतसमेतमा बयान गरेको स्थितिमा निजलाई अभियोग दावीबमोजिम सर्वस्वसहित जन्मकैद गर्ने गरी शुरू काठमाडौं जिल्ला अदालतबाट फैसला भएकोमा सो फैसला सदर गर्ने गरी पुनरावेदन अदालत पाटनबाट भएको फैसला साधक सदरको लागी यस अदालतमा प्राप्त हुन आएको देखिन्छ ।

काठमाडौं जिल्ला कपन गा.वि.स.वडा नं.१ बस्ने वर्ष ७ का काकु भन्ने सम्मान कटुवाल २०६५।९।१ गतेदेखि हराएकोले खोजतलास गरी पाउँ भन्ने निवेदन निजका बाबुले प्रहरी वृत्त बौद्धमा दिएको व्यहोरा मिसिल संलग्न प्रहरी वृत्त बौद्धको सूचनाबाट देखिन्छ । यसरी पौष १ गतेदेखि हराएका मृतक सोही महिनाको १० गते कपन गा.वि.स.वडा नं.१ आदर्शनगरमा रहेको रेवतीराज कार्कीको घरको इनारमा मृत अवस्थामा फेला परेको भनी घटनास्थल लाश जाँच मुचुल्कामा उल्लेख भएको देखिन्छ । अब के कसरी निज बालकको मृत्यु भएको हो ? निजको मृत्यु स्वाभाविक प्राकृतिक थियो वा कसैको कर्तव्यबाट भएको थियो भनी विचार गर्दा घर नजिकैको चौरमा खेती रहेको मेरो छोरालाई छिमेकी रेवतीराज कार्कीको घरमा भाडामा बस्ने अं.वर्ष २८ का अशोक तामाङ्गले अपहरण गरी लगी कर्तव्य गरी मारी इनारमा फालेको र छोरा फिर्ता गराई दिन्छु भनी रु.२,००,०००।- फिरोती पनि बुझेकोले कानूनबमोजिम कारवाही गरी पाउँ भनी किटानी जाहेरी दर्खास्त दिएको देखिन्छ । मृतकको Autopsy Report हेर्दा शरिर कुहिने क्रममा भएकोले मृत्युको कारण Undetermine भनी उल्लेख भएको देखिन्छ भने मिति २०६५।९।१४ मा पक्राउ परेका प्रतिवादीले अधिकारप्राप्त अधिकारी तथा शुरु अदालतसमक्ष गरेको बयान हेर्दा मिति २०६५।९।१ गतेका दिन मृतक सम्मान कटुवालले ट्यापे भनी जिस्काएको र बेलुकी मेरो कोठामा आई खुट्टा समाती तिमीलाई इनारमा खसाली दिन्छु समेत भनेकाले मैले निजको हात खुट्टा समाती उचाली इनारमा उधोमुटो बनाउँदा इनारमा खसेको हो । निज इनारमा खसी सकेपछि मैले इनारको बिको लगाए । २/४ दिनपछि इनारको पानी गन्हाउन थालेपछि अब बच्चा फिर्ता दिन्छु भनी मृतकको बाबुसँग फिरोती लिनु पन्यो अनि भागी जानु पन्यो भन्ने सोच आएकोले फिरोती लिई झापामा गएको थिए । फिरोती वापतको रकम झापामा रहेका जेठान निर्मल भुजेलको घरमा राखेको हो समेत भनी उल्लेख गरेको देखिन्छ ।

मिसिल संलग्न प्रतिवादीको बयानबाट निजको उमेर २५ वर्षको भएको देखिन्छ भने बुझिएका व्यक्ति रेवतीराज कार्कीसमेतको कागज हेर्दा निज प्रतिवादी मृतक भेटिएको इनार रहेको रेवतीराज कार्कीको घरमा भाडामा बसेकोमा विवाद देखिँदैन । मिति २०६५।९।१६ गते प्रतिवादीका जेठान भनिएका निर्मल भुजेलको झापा जिल्ला दुवागढी गा.वि.स.वडा नं.८ स्थित घरको खान तलासी हुँदा विभिन्न किसिमका दरका रु.१,५२,८५०।- रुपैयाँ बराबरका नोटहरू फेला परेको देखिन्छ । सो रकम मैले मृतकका बाबुबाट फिरोती वापत लिएको रकममध्येको हो,

बाँकी रकमबाट मोवाइल सेटसमेत खरीद गरेको हुँ भनी बयान गरेकोमा निजको सो बयानलाई समर्थनहुने गरी प्रतिवादी पक्राउमा पर्दा नयाँ मोवाइल सेटसमेत बरामद भएको देखिन्छ ।

फौजदारी अभियोगमा प्रतिवादीको बयान महत्वपूर्ण प्रमाण हो तर अन्तिम एकमात्र अकाट्य प्रमाण होइन । प्रतिवादीको बयानलाई अन्य परिस्थितिजन्य रूपमा संकलित प्रमाणहरूले मालाकार रूपमा (Chain of evidence) समर्थन गरेको हुनु पर्दछ । प्रस्तुत मुद्दामा आफ्नो कर्तव्यबाट मृतकको मृत्यु भएको भनी प्रतिवादी अशोक तामाङ्गले अधिकारप्राप्त अधिकारी तथा अदालतसमेतमा बयान गरेको र निजको बयानलाई बुझिएका व्यक्तिहरूले मौकामा गरेको कागज, लाश जाँच मुचुल्का, बरामदी जिन्सी तथा नगदी समानहरू समेतले शंकारहित तवरबाट पुष्टि एवं समर्थन गरेको अवस्था देखिन आएकोले निजको बयानलाई अन्यथा नभै यथार्थमा आधारित रहेको देखिन आयो ।

अतः माथि उल्लेख भएबमोजिम प्रतिवादी अशोक तामाङ्गले कर्तव्य गरी मृतक सम्मान कटुवाललाई मारेको र मृतकको मृत्यु भएपश्चात् मृतकका बाबुसँग फिरोतीसमेत लिएको अवस्था मिसिल संलग्न प्रमाणहरूबाट पुष्टी भएकोले निज प्रतिवादी अशोक तामाङ्गले अभियोग दावीबमोजिम कसूर गरेको पुष्टी हुन आयो । तसर्थ निज प्रतिवादीलाई मुलुकी ऐन ज्यान सम्बन्धीको महलको १३(३) बमोजिम सर्वस्वसहित जन्मकैद र शरिर बन्धक लिनेको महलको दफा ३ र ८ बमोजिम सजाय गर्ने गरी शुरु काठमाडौं जिल्ला अदालतबाट भएको फैसला सदर गर्ने गरी पुनरावेदन अदालत पाटनबाट मिति २०६८।६।३ मा भएको फैसला मिलेकै देखिँदा मनासिव ठहर्छ । फैसलाको जानकारी थुनामा रहेका प्रतिवादीलाई दिनु । दायरीको लगत कट्टा गरी मिसिल नियमानुसार अभिलेख शाखामा बुझाई दिनु ।

उक्त रायमा म सहमत छु ।

न्यायाधीश

न्यायाधीश

इजलास अधिकृत (उप-सचिव)- चाणक्यमणि अर्याल

कम्प्यूटर- अमिररत्न महर्जन

इति सम्बत् २०७० साल माघ १० गते रोज ६ शुभम्-----